

જ્યુઝ અમોફ ગાંધીનગર

NEWS OF GANDHINAGAR (Daily) દૈનિક

“ગુજરાત રાજ્ય માહિતી ખાતાની પેનલ ઉપર નું અગ્રીમ દૈનિક અખબાર”

*Editor : Pradip A. Raval (Mo) 98246 53073 * Block No.677/2, Gh Type, Sector - 8, Gandhinagar (Gujarat)

* Volume : 11 * Issue No. 204 * Date: 15.05.2025, Thursday * Page :04 * Rs. 1.00/- * Annual Rs. 351/-

ઈઝરાયલે ગાઝા પર હવાઈ હુમલા કર્યા, ૬૫ પેલેસ્ટિનિયનના મોત



ઈઝરાયલે મંગળવારની રાત્રે અને બુધવારે વહેલી સવારે ગાઝામાં તાબડતોડ હવાઈ હુમલા કર્યા છે. જેમાં ૬૫ લોકોએ જીવ ગુમાવ્યા છે. આ હુમલામાં ઓછામાં ઓછા ૨૨ બાળકો માર્યા ગયા છે. અમેરિકાની મધ્યસ્થીમાં હમાસ તરફથી એક ઈઝરાયલી-અમેરિકી બંધકને મુક્ત કરાવ્યાના એક દિવસ બાદ ઈઝરાયલે આ હુમલા કર્યા છે.

ઈઝરાયલના વડાપ્રધાન બેન્જામિન નેતન્યાહૂએ જણાવ્યું હતું કે, એવી કોઈ રીત નથી, જેનાથી ઈઝરાયલ ગાઝામાં પોતાનું યુદ્ધ રોકી શકે. આ નિવેદન સાથે બંને દેશો વચ્ચે યુદ્ધ

વિરામની આશાઓ પર પાણી ફરી વળ્યું છે. ઈઝરાયલની સેનાએ હુમલા અંગે ટીપ્પણી કરવાનો ઈનકાર કર્યો છે. ઈઝરાયલે ગઈકાલે મોડી રાત્રે જબલિયાના રહેવાસીઓને વિસ્તાર ખાલી કરવાની ચેતવણી આપી હતી. ત્યારબાદ હમાસના માળખાગત ઢાંચાને ટાર્ગેટ બનાવી હુમલાઓ શરૂ કર્યા હતાં.

રશિયા, ચીન અને યુકેએ ગાઝામાં સહાય વિતરણ માટે યુએસ-ઈઝરાયલની યોજનાને નકારી કાઢી છે, તેના બદલે ઈઝરાયલને ગાઝા પરનો બે મહિનાથી લાગુ નાકાબંધી હટાવવા અપીલ કરી છે. સાઉદી

અરેબિયાની મુલાકાત લેવા જઈ રહેલા યુએસ પ્રમુખ ડોનાલ્ડ ટ્રમ્પે જણાવ્યું હતું કે, તેઓ ગાઝામાં સંઘર્ષને શક્ય તેટલી વહેલી તકે સમાપ્ત કરવા માટે કામ કરી રહ્યા છે. ઉલ્લેખનીય છે, ઈઝરાયલના વડાપ્રધાન બેન્જામિન નેતન્યાહૂ

આ યુદ્ધને રોકવા માગતા નથી. તેઓ હમાસને ખતમ કરી દેવાનું નિવેદન આપી રહ્યા છે. ગાઝાના આરોગ્ય મંત્રાલય અનુસાર, ઈઝરાયલ અને હમાસ વચ્ચેના યુદ્ધમાં ઓછામાં ઓછા ૫૨,૮૦૮ સ્થાનિકો માર્યા ગયા

છે અને ૧૧૮,૭૨૧ ઘાયલ થયા છે. સરકારી મીડિયા ઓફિસે મૃત્યુઆંક ૬૧,૭૦૦ દર્શાવ્યો છે. વધુમાં જણાવ્યું હતું કે, કાટમાળ નીચે ગુમ થયેલા હજારો લોકોને પણ મૃત જાહેર કરવામાં આવ્યા છે.

માતા વૈષ્ણો દેવીના શ્રદ્ધાળુઓને મોટી રાહત, ૭ દિવસ બાદ ફરીથી શરૂ થઈ હેલિકોપ્ટર સેવા



જમ્મુ કાશ્મીરના માતા વૈષ્ણો દેવી મંદિર માટે હેલિકોપ્ટર સેવા બુધવારે ફરીથી શરૂ કરી દેવાઈ છે. જેને લઈને શ્રદ્ધાળુઓમાં પુશીનો માહોલ જોવા મળી રહ્યો છે. ભારત અને પાકિસ્તાન વચ્ચે તણાવને પગલે હેલિકોપ્ટર સેવા અંદાજિત એક અઠવાડિયા સુધી બંધ રહી હતી. અધિકારીઓએ આ માહિતી આપી. હેલિકોપ્ટર સેવા શરૂ કરવા માટે એક દિવસ પહેલા જ

જમ્મુ અને શ્રીનગર સહિત ૩૨ એરપોર્ટ પર ફ્લાઈટ્સ શરૂ કરી દેવાઈ હતી. બંને પાડોશી દેશો વચ્ચે સૈન્ય કાર્યવાહી રોકવા પર સહમતિ બન્યા બાદ આ પગલું ભરવામાં આવ્યું છે. મંદિર વ્યવસ્થાપન બોર્ડના એક અધિકારીએ જણાવ્યું કે, ‘માતા વૈષ્ણો દેવી મંદિરમાં હેલિકોપ્ટર સેવા છેલ્લા સાત દિવસો સુધી બંધ હતી, જેને આજે સવારે શરૂ કરી દેવાઈ. આ મહિનાની શરૂઆતથી

તીર્થયાત્રીઓની સંખ્યામાં ઝડપથી ઘટાડો આવ્યો હતો, પરંતુ હવે આ વધી રહી છે. ‘અધિકારીઓએ જણાવ્યું કે, તીર્થયાત્રીઓ માટે બેટરી કાર સેવા પણ ચાલુ છે. આ વર્ષે જાન્યુઆરીથી અત્યાર સુધી ૩૦ લાખથી વધુ તીર્થયાત્રીઓએ મંદિરમાં દર્શન કર્યા છે, જ્યારે ગત વર્ષે આ સંખ્યા ૮૪.૮૪ લાખ હતી. આશા વ્યક્ત કરી કે આ સંખ્યા આવનારા દિવસોમાં અનેક ગણી વધી જશે.

સુરતમાં કન્સ્ટ્રક્શન સાઈટ પર ટળી દુર્ઘટના: માટી ધસ્યા બાદ દીવાલોમાં તિરાડ ફાયરની ટીમે અટકાવ્યું કામ

સુરતના વેસુ વિસ્તારમાં આવેલા અધવેતા બંગલોની બાજુમાં નવી કન્સ્ટ્રક્શન સાઈટ પર મોટી દુર્ઘટના ટળી હતી. થોડા દિવસો અગાઉ માટી ધસી પડ્યા બાદ કામ શરૂ કરવામાં આવ્યું હતું. જો કે દીવાલોમાં તિરાડ પડવા લાગી હતી. જેના કારણે તંત્ર દ્વારા કામ બંધ કરાવવામાં આવ્યું હતું. નવનિર્મિત બાંધકામ માટે અંદાજિત ૪૦ ફૂટ ઊંડો ખાડો ખોદવામાં આવ્યો હતો. જેની માટી પાંચ તારીખે બપોરે ધસી પડતા દુર્ઘટના સર્જાઈ હતી, જ્યારે માટી ધસી પડી ત્યારે મજૂરો જમવા ગયા હતા, ઘટના બાદ આસપાસમાં રહેતા લોકોએ કામનો વિરોધ કર્યો હતો, પરંતુ બિલ્ડર અને કોન્ટ્રાક્ટરે કામ બંધ ન કર્યું હતું. જ્યારે આજે વધારે પ્રમાણમાં માટી ધસી આવતા અધવેતા બંગલાની દીવાલોમાં કેક પડવા લાગી હતી.

દીવાલમાં તિરાડ પડવાના કારણે રહેવાસીઓએ ફાયર વિભાગને જાણ કરી હતી અને ફાયરની ટીમ ઘટનાસ્થળે પહોંચ્યા બાદ પોલીસ અને અઠવા ઝોનની ટીમ પણ તાત્કાલિક ઘટના સ્થળે પહોંચીને તાત્કાલિક કામ બંધ કરાવ્યું હતું. મળતી માહિતી જાણવા મુજબ આ કામ ગેરકાયદે કરવામાં આવી રહ્યું હતું, જેની કોઈપણ પ્રકારની મંજૂરી લેવામાં આવી નથી.

રાજુલા પાસે એસ.ટી. બસ-કાર અને બાઈક વચ્ચે ત્રિપલ અકસ્માત, ૩ના ફરણ મોત



અમરેલી-ભાવનગર-સોમનાથ નેશનલ હાઈવે પર રાજુલા નજીક ત્રિપલ અકસ્માત સર્જાયો છે. આ અકસ્માત રાજુલા-જાફરાબાદ રૂટની એસ.ટી. બસ, કાર અને

બાઈક વચ્ચે સર્જાયો છે. જેમાં ત્રણ લોકોના ઘટનાસ્થળે જ મોત નીપજ્યા છે. અકસ્માતની જાણ થતાં પોલીસ કાફલા સહિત આસપાસમાંથી લોકોનું ટોળું દોડી આવ્યું હતું.

પ્રાપ્ત માહિતી અનુસાર, રોંગ સાઈડમાંથી આવી રહેલી સ્વીફ્ટ કાર એસ.ટી. બસ સાથે ટકરાતા કારમાં સવાર ત્રણેય લોકોના મોત નીપજ્યા હતા. જ્યારે બાઈક ચાલક બસની પાછળ ઘૂસી જતાં ઈજા પહોંચી હતી. કારમાં સવાર લોકો દીવ તરફથી આવી રહ્યા હતા. મૃતકો પાદરાના રહેવાસી હોવાનું જાણવા મળ્યું છે. અકસ્માતની જાણ થતાં એસટી ડેપોના અધિકારીઓ ઘટનાસ્થળે દોડી આવ્યા હતા.

વડનગર સરકારી વસાહતમાં ધૂળ ખાતાં ૧૨૦૦ વર્ષ જૂનાં માનવ કંકાલને વરસાદી પાણીના કારણે નુકસાનની ભીતિ



વડનગરમાં ઉત્ખનન દરમિયાન માલગોડાઉન નજીક મળી આવેલ માનવ કંકાલની જાળવણી ન થતાં આ અવશેષ પર જોખમ ઊભુ થયું છે. સરકારી વસાહતમાં પડી રહેલા કંકાલને માત્ર કંતાનથી ઢાંકી દેવાયું છે. રણીધણી વિનાના આ કંકાલ તંત્રની બેદરકારીને કારણે નષ્ટ થઈ જશે. બે દિવસ અગાઉ વરસેલા વરસાદનું પાણી ઉતરતાં નુકસાન થવાની ભીતિ સેવાઈ રહી છે.

જોકે વધુ વરસાદ થાય તો આ કંકાલને મોટું નુકસાન થશે. એક વર્ષ અગાઉ ડીએનએ ટેસ્ટ કરાયો હતો. જેમાં ૧૦૦૦ વર્ષ જૂનો હોવાનું જાણવા મળ્યું હતું. આ કંકાલ વડનગર જ નહીં પણ દેશ માટે પણ અજાયબી સમાન છે. પણ અધિકારીઓ જવાદારીમાંથી છટકી રહ્યા છે. વડનગરમાંથી મળી આવેલી આ અજાયબીને મ્યુઝિયમમાં મુકવા માંગ ઉઠી છે.

સુરતની ટયુશન શિક્ષિકાને ગર્ભપાત માટે કોર્ટની મંજૂરી, સગીર વિદ્યાર્થીથી થઈ હતી ગર્ભવતી

૧૩ વર્ષના વિદ્યાર્થીને લઈને ભાગી ગયેલી અને ગર્ભવતી બનેલી સુરતના પુણા ગામની ટયુશન શિક્ષિકાની ગર્ભપાત કરાવવાની અરજ તબીબના અભિપ્રાય બાદ સુરતની સ્પેશિયલ કોર્ટ (પોકસો) ના જજ રાકેશ ભટ્ટે ગ્રાહ્ય રાખીને ગર્ભપાતની મંજૂરી આપતો હુકમ કર્યો છે. સુરતના પુણા વિસ્તારમાં ૨૩ વર્ષીય શિક્ષિકાએ ટયુશન શિક્ષિકા ૧૩ વર્ષના વિદ્યાર્થી સાથે પ્રેમમાં પડ્યા બાદ બંને ઘર છોડીને સાથે જતા રહ્યા હતા. પોલીસે બંનેને રાજસ્થાન બોર્ડર પરથી ચાર દિવસ શોધી કાઢ્યા હતા અને શિક્ષિકા સામે પોકસો એક્ટ સહિતની કલમ અંતર્ગત ગુનો દાખલ કરાયો હતો. ત્યારબાદ શિક્ષિકા ગર્ભવતી હોવાનો ઘટસ્ફોટ થયો હતો. દરમિયાન શિક્ષિકાએ ગર્ભપાત કરાવવાની મંજૂરી માટે વકીલ મારફત કોર્ટમાં અરજ કરી હતી. કોર્ટે ત્રણ તબીબો પાસે અભિપ્રાય મંગાવ્યો હતો, તેને મંગળવારે કોર્ટમાં રજૂ

કરવામાં આવ્યો હતો. અભિપ્રાય મુજબ બાળક કુપોષિત જન્મે તેવી શક્યતા છે અને ગર્ભપાત શિક્ષિકાના હિતમાં હોવાની રિમાર્ક મુકી હતી. મેડિકલ અભિપ્રાય અને બંને પક્ષોની દલીલો સાંભળ્યા બાદ કોર્ટે શિક્ષિકાને ગર્ભપાત કરાવવાની મંજૂરી આપતો હુકમ કર્યો હતો.

સ્મીમેર હોસ્પિટલના સુપ્રિન્ટેન્ડન્ટે એક અઠવાડિયામાં પ્રક્રિયા પૂર્ણ કરવા નિર્દેશ અપાયો છે. ત્યારબાદ શિક્ષિકાનો મેડિકલ રિપોર્ટ કોર્ટમાં રજૂ કરવા જણાવાયું છે. જેમાં શિક્ષિકા સ્વસ્થ જણાય તો હોસ્પિટલમાંથી ડિસ્ચાર્જ આપીને લાજપોર જેલમાં મોકલવા હુકમ કરાયો છે. પરવટ પાટિયા-મગોબ રોડ સ્થિત એપાર્ટમેન્ટમાં રહેતા અને ઘર નજીક કરિયા સ્ટોર ચલાવતા મૂળ રાજસ્થાનના ૩૨ વર્ષના દુકાનદારના બે સંતાન પૈકી મોટો પુત્ર સ્મિત (નામ બદલ્યું છે, ઉ.વ. ૧૧) પરવટ પાટિયા વિસ્તારની એક હિન્દી વિદ્યાલયમાં ધો. ૫માં અભ્યાસ કરે

છે. સ્મિત સ્કૂલ ટીચર માનસી રજનીકાંત નાઈ (ઉ.વ. ૨૩ રહે. સમર્પણ એપાર્ટમેન્ટ, ગણેશનગર, પરવટ પાટિયા અને મૂળ. કંથાળી ગામ, તા. ઉડા, મહેસાણા) ને ત્યાં ટયુશન જતો હતો. સ્મિત ૨૫ એપ્રિલના રોજ બપોરે રહેણાંક એપાર્ટમેન્ટની નીચે રમવા ગયા બાદ મોડી સાંજ સુધી પરત આવ્યો ન હતો. સ્મિત ભેદી સંજોગોમાં ગુમ થઈ જતા માતાએ પતિ જાણ કરવાની સાથે સ્થાનિક વિસ્તારમાં શોધખોળ કરી હતી. ઉપરાંત સ્મિતની સ્કૂલ નજીકના સીસીટીવી કેમેરાના ફૂટેજ ચેક કરતા સ્થિત તેની ટયુશન ટીચર માનસીનો હાથ પકડીને જતા નજરે પડ્યો હતો. ટીચરના ઘરે ગયા હતા. જ્યાં ટીચરના માતા-પિતાએ માનસી બપોરે બે વાગ્યા પછી ઘરેથી ગયા બાદ પરત આવી નથી અને ફોન પણ બંધ છે એવું જણાવ્યું હતું. જેથી પુણા પોલીસમાં અપહરણને ફરિયાદ નોંધાવતા પોલીસે સીસીટીવી ફૂટેજના આધારે માનસી સુરત રેલવે સ્ટેશન ઉપર નજરે પડ્યા હતા.

પાકિસ્તાને અટકાયત કરાયેલા BSF જવાન પૂર્ણમ કુમાર ભારત પરત, અટારી બોર્ડર પર સેનાને સોંપ્યા



પાકિસ્તાને ભારતના બીએસએફ જવાન પૂર્ણમ કુમાર શોને પરત સોંપ્યા છે. પાકિસ્તાની સેનાએ અટારી વાઘા બોર્ડરના માર્ગે ભારત-પાકિસ્તાન તણાવ દરમિયાન અટકાયત કરાયેલા બીએસએફ જવાનને પરત ભારતને સોંપ્યા છે. તે છેલ્લા ૨૦ દિવસથી પાકિસ્તાનના કબજામાં હતો. પહલગામ આતંકી હુમલા બાદ ભારત અને પાકિસ્તાન વચ્ચે તંગદિલી વધી હતી. તે સમયે ૨૩ એપ્રિલના રોજ બીએસએફ કોન્સ્ટેબલ પૂર્ણમ કુમાર ભૂલથી આંતરરાષ્ટ્રીય સરહદ કોસ કરી પાકિસ્તાન પહોંચી ગયા હતા. જ્યાં પાકિસ્તાની સેનાએ અટકાયત કરી હતી. પંજાબના ફિરોજપુર સેક્ટરમાં તેનાત પૂર્ણમની અટકાયત થતાં આર્મી અને પરિવારની ચિંતા વધી હતી.

પૂર્ણમ કુમારની પત્ની રજનીને આશા હતી કે, ડીજીએમઓની વાતચીતમાં પૂર્ણમ કુમારનો મુદ્દો ઉઠાવવામાં આવશે. તેણે જણાવ્યું કે, ભારતીય સેનાએ ૩ મેના રોજ એક પાકિસ્તાની સેનાના જવાનની રાજસ્થાનમાંથી અટકાયત કરી હતી. ત્યારે લાગ્યું હતું કે, કદાચ મારા પતિને મુક્ત કરાશે. પરંતુ એમ ન બન્યું.

તંત્રી લેખ.....

ટેરિફ મુદ્દે અમેરિકા-ચીન વચ્ચે સહમતિ સધાતા ભારત માટે તક છીનવાઈ જશે

મુંબઈ: અમેરિકા અને ચીન વચ્ચે ટેરિફ વોરને પરિણામે ભારતમાં વિદેશી કંપનીઓના ઉત્પાદન એકમો આવવાની તથા ભારતમાંથી નિકાસ વધવાની શક્યતા હાલ પૂરતુ ઘટી ગઈ છે. અમેરિકા તથા ચીને એકબીજાના માલસામાન પર ટેરિફમાં ઘટાડો કરવાના લીધેલા નિર્ણયને કારણે ચીનમાંથી ફરી નિકાસ વધવાની શક્યતા વધી ગઈ છે.

ચીનમાં કાર્યરત વિદેશી કંપનીઓ જેઓ ચીનમાંથી પોતાના એકમો બંધ કરી ભારત, મેક્સિકો કે વિયેતનામ તરફ નજર દોડાવવા લાગી હતી તે હાલ પૂરતુ અટકી જશે અને ચીનમાં જ રહેવાનું પસંદ કરશે તેમ જણાય રહ્યું છે. ટેરિફ વચ્ચેનું અંતર ઘટી ગયું છે ત્યારે, ચીનમાંથી જે કંપનીઓ અન્યત્ર જવાની તૈયારી કરી રહી હતી તે હાલ પૂરતું અટકી જશે એમ ગ્લોબલ ટ્રેડ રિસર્ચ ઈનિશિએટિવના સુત્રોએ જણાવ્યું હતું.

ટેરિફ વોરને કારણે ચીન ઉપરાંત અન્ય દેશની જે શક્યતા ઊભી થઈ હતી તે હવે ધીમી પડી ગઈ છે અને ચીન ખાતેથી આયાત કરવાનું અને ચીનમાં ઉત્પાદન મથકો ચાલુ રાખવાનું વૈશ્વિક કંપનીઓ મુનાસિબ ગણશે.

અનુરાગ કશ્યપ ખૂબ દારૂ પીતો હતો:ડિરેક્ટર વિવેક અગ્નિહોત્રીએ પોલ ખોલી

ડિરેક્ટર વિવેક અગ્નિહોત્રીએ અનુરાગ કશ્યપ વિશે મોટો દાવો કર્યો છે. તેમણે જણાવ્યું કે- વર્ષો પહેલા જ્યારે તેઓ ફિલ્મ ‘ધન ધના ધન ગોલ’ પર કામ કરી રહ્યા હતા, ત્યારે અનુરાગ કશ્યપ અને વિક્રમાદિત્ય મોટવાણે તેમની સાથે જોડાયા હતા, પરંતુ અનુરાગની દારૂ પીવાની ટેવને કારણે શૂટિંગ મુશ્કેલ બન્યું.ડિજિટલ કોમેન્ટરી યૂટ્યુબ ચેનલમાં એક ઈન્ટરવ્યૂ દરમિયાન, વિવેક અગ્નિહોત્રીએ કહ્યું કે- જ્યારે અમે ફિલ્મ ‘ગોલ’ બનાવી રહ્યા હતા, ત્યારે અનુરાગ કશ્યપ આ ફિલ્મની સ્કિપ્ટ લખી રહ્યા હતા. આ ફિલ્મ ફૂટબોલ પર આધારિત હતી. શરૂઆતમાં, ફિલ્મમાં સૈફ અલી ખાન અને પ્રિયંકા ચોપરાને

લેવાની ચર્ચા હતી. બધું લગભગ નક્કી થઈ રહ્યું હતું, પરંતુ સૈફના અંગત જીવનમાં કેટલીક સમસ્યાઓ ઊભી થઈ. આ પછી, ફિલ્મમાં જોન અબ્રાહમ અને બિપાશા બાસુને લેવામાં આવ્યા. ‘અનુરાગ કશ્યપ આખો દિવસ દારૂના નશામાં જ રહેતા હતા’ વિવેક અગ્નિહોત્રીએ કહ્યું કે- અનુરાગ કશ્યપ તે સમયે ખૂબ દારૂ પીતા હતા. આજકાલ શું કરી રહ્યા છે, મને ખબર નથી પણ તે સમયે ટાઈમ અને વર્કનો તેમની પાસે કોઈ હિસાબ નહોતો. ત્યારબાદ અનુરાગ વિક્રમાદિત્ય મોટવાણીને લાવ્યો. તેમણે કહ્યું- ‘મારી પાસે એક નવો છોકરો છે, તે મારી સાથે કામ કરે છે, તે તમને મદદ કરશે. તમે તેને મળતા રહેજો. x ધીરે-ધીરે અનુરાગે બધુ

કામ વિક્રમાદિત્યને સોંપી દીધું. વિક્રમાદિત્ય ખૂબ જ પ્રતિભાશાળી છે, તેમાં કોઈ શંકા નથી, પણ હું જે ફિલ્મ બનાવવા માંગતો હતો, મારો વિચાર આ લોકોના વિચારથી અલગ હતો. તેઓ ફિલ્મને અલગ રીતે બનાવવા માંગતા હતા. ‘તે મને સંભાળવવા મુશ્કેલ થઈ જતાં’ વિવેક અગ્નિહોત્રીએ વધુમાં કહ્યું કે- ‘છેલ્લે તો તે વી પરિસ્થિતિ ઊભી થઈ ગઈ હતી કે હવે શું કરવું અને શું ન કરવું. પછી પ્રોડક્શન હાઉસે પણ અનુરાગ સાથે આ વિશે ઘણી વાતો કરી. તે સમય દરમિયાન ઘણું બધું બન્યું. બાય ધ વે, મારો અનુરાગ સાથે ખૂબ જૂનો સંબંધ રહ્યો છે. એવું નથી કે કોઈ દુશ્મનાવટ છે.



અખિલ વિશ્વ ગાયત્રી પરિવાર શાંતિકુંજ હરિદ્વાર પ્રેરિત દેશ વિદેશમાં એક સાથે એક દિવસે લાખો ઘરોમાં દેવ સંસ્કૃતિના નિર્માતા-યજ્ઞ પિતા ગાયત્રી માતાની કૃપા પ્રાપ્તિ,વિશ્વ શાંતિ,સમર્થ એવં શક્તિશાળી રાષ્ટ્ર બને સૈન્યનું શરીરબળ,માનસિક બળ વધે હેતુ તથા પરમવંદનીય માતાજીની જન્મ શતાબ્દી વર્ષ એવં અખંડદિપ શતાબ્દી વર્ષના પાવન અવસર પર xગૃહે ગૃહે ગાયત્રી મહાયજ્ઞx અભિયાન અંતર્ગત નારણપુરા અંકુર ૧૩૨ ફૂટ રોડ નજીક આવેલ જીવન સંધ્યા વૃધ્ધાશ્રમ ખાતે ગાયત્રી પરિવાર નારણપુરાના પરિજનો,લાયન્સ ક્લબ ઓફ અમદાવાદ જોષપુર હિલના સહયોગમાં ૩ કુંડીય ગાયત્રી મહાયજ્ઞ દ્વારા વૃધ્ધાશ્રમમાં નિવાસ કર્તા વડીલોના હિતાર્થે મંત્રોચ્ચાર તથા ઔષધિ યુક્ત હવન દ્રવ્યની આહુતિઓ શ્રધ્ધાપૂર્વક સમર્પિત કરી પર્યાવરણ શુદ્ધિકરણ,ધરતી ઉપર સ્વર્ગનું અવતરણ અને મનુષ્યમાં દેવત્વના ઉદય હેતુ તેમજ સૌને સદ્ બુદ્ધિ ઉજ્જવળ ભવિષ્ય નિરામય જીવન પ્રાપ્ત થાય અને તેમના જીવનમાં ઉમંગ ઉત્સાહનો સંચાર થાય તેઓને શુભ આશીર્વાદ સદાય મળતા રહે તેવા શુભ આશયથી આયોજન કરવામાં આવ્યું હતું સદર કાર્યક્રમમાં ડિમ્પલબેન શાહ, ગીરીશભાઈપટેલ,કનુભાઈપટેલ ઉપસ્થિત રહ્યા હતા.

ડાંગ જિલ્લાના આહવા ખાતે આવેલ સરકારી નર્સિંગ સ્કુલ ખાતે “આંતરરાષ્ટ્રીય નર્સ દિવસ” ની ઉજવણી કરાઈ

આહવા-ડાંગ

તારીખ ૧૨ મે “આંતરરાષ્ટ્રીય નર્સ દિવસ” ની ઉજવણી નિમિત્તે વર્ષ ૨૦૨૫ માટે”ઝદ્દ દ્વારા નક્કી થયેલ “અવર નર્સ, અવર ફ્યુચર, ધ ઈકોનોમીક પાવર ઓફ કેર” થીમ આધારીત આજરોજ ડાંગ જિલ્લાની એક માત્ર નર્સિંગ સ્કુલ ખાતે “આંતરરાષ્ટ્રીય નર્સ દિવસ” ની ઉજવણી કરવામાં આવી હતી.

આ કાર્યક્રમમાં મુખ્ય મહેમાન તરીકે જનરલ હોસ્પિટલ આહવાના અધિક્ષક શ્રી મિતેષ કુનભી વિશેષ ઉપસ્થિત રહ્યાં હતાં. તેઓએ નર્સિંગ કેર અંગે માહિતી આપતાં જણાવ્યું હતું કે, ડોક્ટર અને દર્દીને સાંકળતી એક મહત્વની કડી નર્સ છે. કોઈપણ પ્રકારની આરોગ્ય સંબંધી સેવા પુરી પાડવામાં નર્સનો ફાળો ખુબ જ અગત્યનો છે. દર્દીની સારવારમાં નર્સિંગ કેરનો મહત્વનો ફાળો છે. નર્સિંગ કેર એટલે ફક્ત દર્દીને દવા અને ઈન્જેક્શન આપવા એટલું જ નહીં પરંતુ નર્સિંગ કેર થકી દર્દીની સારવાર કરતી વખતે હોસ્પિટલમાં ઘર જેવું વાતાવરણ



બનાવી આરોગ્ય સંબંધીત શિક્ષણની યોગ્ય સમજણ આપી સારવાર કરવાનો છે.

નર્સિંગ સ્કુલ આહવાના આચાર્યા શ્રીમતી મંજુલાબેન ડી.ગામીતે, “આંતરરાષ્ટ્રીય નર્સ દિવસ” ની ઉજવણીનો ખ્યાલ આપ્યો હતો. જેમાં તેઓએ જણાવ્યું હતું કે, આરોગ્ય સેવાઓમાં નર્સના યોગદાનને ધ્યાનમાં લઈને સમગ્ર વિશ્વમાં દર વર્ષે ૧૨ મેને ‘આંતરરાષ્ટ્રીય નર્સ દિવસ’ તરીકે ઉજવવામાં આવે છે.

આ દિવસની ઉજવણીનો મુખ્ય હેતુ નર્સિંગ વ્યવસાયમાં રહેલા નાગરિકોના સમર્પણ, સેવા અને મહેનતને બિરદાવાનો છે. આ દિવસ વિશ્વના નર્સો માટે

એક ખુબ જ વિશિષ્ટ અને ગૌરવનો દિવસ છે. ૧૨ મેને પસંદ કરવાનો ખાસ કારણ એ છે કે આ દિવસે જગ વિખ્યાત ‘નર્સિંગની મા’ તરીકે ઓળખાતી નર્સ ફ્લોરેન્સ નાઈટિંગલનો જન્મદિવસ છે.

નર્સ માત્ર વ્યવસાય નથી, તે એક સેવા છે. માનવતાની ભાવના ધરાવતી વ્યક્તિ નર્સ બની શકે છે. આંતરરાષ્ટ્રીય નર્સ દિન એ માનવ સેવા માટે પોતાનું સમગ્ર જીવન સમર્પિત કરનારી વ્યક્તિઓને શ્રદ્ધાંજલિ અર્પણ કરવાનો દિવસ છે. આજે જ્યારે આખું વિશ્વ આરોગ્ય સેવાની નવી પડકારો સામે ઊભું છે, ત્યારે નર્સની ભૂમિકા વધુ મહત્વપૂર્ણ બની છે. તેમ તેઓએ વધુમાં

જણાવ્યું હતું.

આ કાર્યક્રમ દરમિયાન આહવા નર્સિંગ સ્કુલની વિદ્યાર્થીનીઓએ ફ્લોરેન્સ નાઈટિંગલના જીવન પાત્રનો અભિનય કરી તેઓને યાદ કર્યા હતાં. આ સાથે જ નર્સિંગ વિદ્યાર્થીઓ દ્વારા બાળકોનું શોષણ, મહિલાઓના અત્યાચાર, તાત્કાલિક સારવાર જેવાં વિવિધ કાર્યક્રમ દ્વારા વિશેષ સમજૂતી આપવામાં આવી હતી.

ઉલ્લેખનીય છે કે, ગુજરાત રાજ્ય આરોગ્ય અને પરિવાર કલ્યાણ સંચાલિત ડાંગ જિલ્લાની જનરલ હોસ્પિટલના તાબા હેઠળ આવેલ એક માત્ર આહવા નર્સિંગ સ્કુલનું ઉદ્ઘાટન રાજ્યના ભુતપૂર્વ મુખ્યમંત્રી શ્રીમતી આંનદીબેન પટેલના હસ્તે કરવામાં આવ્યું હતું. વર્ષ ૨૦૧૬ થી કાર્યરત આ નર્સિંગ સ્કુલમાં હાલ ૧૫૨ જેટલાં વિદ્યાર્થીઓ નર્સિંગ હોસ્ટેલમાં રહીને અભ્યાન કરે છે. અહિં આજદીન સુધી ૫૫૬ થી વધુ વિધ્યાર્થીઓ અભ્યાસ પુર્ણ કરીને પોતાનું ઉજ્જવળ ભવિષ્ય બનાવી ચુક્યાં છે.

જાપાન દૂર કે : ૪



નાસ્તો કર્યા પછી, અમે યોકોહામા બે હોટેલમાંથી ચેક આઉટ કર્યું અને હાકોન જવા રવાના થયા. હાકોનમાં અમે ફક્ત એક રાત રોકાવાના હોવાથી અમે એક નાની બેગમાં બે જોડી કપડાં લઈ નીકળી પડ્યાં. મોટી બેગ ડાયરેક્ટ કુરિયરથી ઓસાકા મોકલી આપી. ફ્લમિન્ગોએ આ સારું કામ કર્યું, બેગો લઈને ફરવું ના પડ્યું .

રસ્તામાં અમે માઉન્ટ ફુજી ગયા. હવામાનને કારણે અમે સ્ટેશન ૧ થી આગળ જઈ શક્યા નહીં કારણ કે ૨ દિવસ પહેલા બરફ પડ્યો હતો અને રસ્તાઓ લપસણા હતા. માઉન્ટ ફુજીનું પર્મું સ્ટેશન ૨ ૩૦૦ મીટર (૭,૫૪૬ ફૂટ) પર છે જે પર્વતારોહકો માટે મોહક બિંદુ છે. માઉન્ટ ફુજીનો આકાર શંકુ જેવો છે. અમે માઉન્ટ ફુજી ન પહોંચી શક્યા હોવાથી, અમે માઉન્ટ ફુજી વર્લ્ડ હેરિટેજ સેન્ટર ગયા. તે યુનેસ્કો વર્લ્ડ હેરિટેજ સાઈટ તરીકે નિયુક્ત થયેલ છે. અમે જવાળામુખી સંબંધિત વિવિધ પ્રદર્શનો અને ઈન્ટરેક્ટિવ પ્રદર્શનો સાથેનું સંગ્રહાલય જોયું. અહીં અમને

૨૦ મિનિટનું માઉન્ટ ફુજીના જન્મ વિશેનું મુવી બતાવ્યું.

જાપાન પેસિક્ફિક “રિંગ ઓફ ફાયર” ની સાથે સ્થિત હોવાથી વારંવાર ભૂકંપ થાય છે, એક અત્યંત સક્રિય ક્ષેત્ર જ્યાં ઘણી ટેકટોનિક પ્લેટો મળે છે. આ પ્લેટો સતત આગળ વધતી રહે છે, અને જ્યારે તેઓ એકબીજા સાથે અથડાય છે, સરકી જાય છે, ત્યારે તણાવ વધે છે અને ભૂકંપ પેદા કરતી ધરતીકંપ ઊર્જા છોડે છે. જવાળામુખીની પ્રવૃત્તિ પણ આ ટેકટોનિક ક્રિયા પ્રતિક્રિયાઓ સાથે સંકળાયેલી છે જે ભૂકંપમાં ફાળો આપે છે. માઉન્ટ ફુજીમાં સક્રિય જવાળામુખી છે પરંતુ હાલમાં તે નિષ્ક્રિય છે. છેલ્લો વિસ્ફોટ ૧૭૦૭ માં થયો હતો. ભૂગોળશાસ્ત્રીઓ તેનું ખૂબ નજીકથી નિરીક્ષણ કરે છે.

અમે ઓશિનો હક્કાઈ પણ ગયા, જે આઠ ઝરણાવાળા તળાવો અને પહાડોના અદ્ભુત દૈશ્ય માટે પ્રખ્યાત મનોહર સ્થળ છે. ફુજી માઉન્ટેઈનનું

પાણી જમીન પર આવીને આ ઝરણા બનાવે છે ડોમિનોઝ પિઝા સાથે બસમાં બપોરનું ભોજન કર્યું. સૌરભ પ્રથમ વિશ્વયુદ્ધ, ૧૯૧૪-૧૯૧૮ ના દિવસો શેર કર્યા જાપાન એ દેશોમાંનો એક હતો, અને તેણે જર્મનીની સાથે ઑસ્ટ્રિયા-હંગેરી સામે યુદ્ધની ઘોષણા કરી. વર્સેલ્સની સંધિ પર ૧૯૧૮ માં હસ્તાક્ષર કરવામાં આવ્યા હતા, જેનાથી જર્મની અને સાથી શક્તિઓ વચ્ચેના યુદ્ધનો સત્તાવાર રીતે અંત આવ્યો હતો. જાપાન વર્સેલ્સની સંધિથી મોટાભાગે અસંતુષ્ટ હતું કારણ કે એવી ધારણા હતી કે પશ્ચિમી સાથીઓ દ્વારા તેને સમાન શક્તિ તરીકે ગણવામાં આવવું નથી. બીજા વિશ્વયુદ્ધ દરમિયાન (૧૯૩૯-૧૯૪૫), ઑસ્ટ્રેલિયાના ડાર્વિન પર ૨૪૨ જાપાની વિમાનો દ્વારા જાપાની દળો દ્વારા હુમલો કરવામાં આવ્યો હતો જેના કારણે નોંધપાત્ર નુકસાન અને જાનહાની થઈ હતી. આ હુમલાથી ઑસ્ટ્રેલિયા મૂંઝવણમાં હતું. એવું માનવામાં આવે છે કે આ હુમલો વર્સેલ્સની સંધિ દરમિયાન જાપાનીઓનું અપમાન થયું હોવાને કારણે થયો હતો. આ દર્શાવે છે કે જાપાની લોકો માટે આદર અને સન્માન મહત્વપૂર્ણ

છે. બીજા વિશ્વયુદ્ધ દરમિયાન જાપાને દરિયાકાંઠાના ચીન, મલેશિયા, કોરિયાનો મોટો ભાગ જીતી લીધો હતો. જાપાનીઝ લોકો વેરને ભૂલતાં નથી. વળી આ લોકો લગ્નસંસ્થામાં ઓછા માને છે. એ લોકો માટે જોબ સૌથી મહત્વની છે. આ પ્રજા એકલવાથી છે તેથી અહીં આપઘાતની ઘટનાઓ ખૂબ બને છે.

નાનજિંગ હત્યાકાંડ અથવા નાનજિંગ પર બળાત્કાર ૧૯૩૭ના અંતમાં થયો હતો. જાપાની સૈન્ય દળોએ છ અઠવાડિયાના સમયગાળામાં ચીનના નાનજિંગ શહેરમાં સૈંકડો અને હજારો લોકોની હત્યા કરી હતી. તેને નાનજિંગ પર બળાત્કાર તરીકે પણ ઓળખવામાં આવે છે કારણ કે હજારો મહિલાઓ અને છોકરીઓ પર જાતીય હુમલો કરવામાં આવ્યો હતો. તે સમયે નાનજિંગ રાષ્ટ્રવાદી ચીનની રાજધાની હતી. હાકોન જવા રવાના થયા.

બિસ્ટ્રો રેસ્ટોરન્ટમાં રાત્રિભોજન કર્યું. ફુજીસાન મિશિમા ટોક્યુ હોટેલમાં ચેક ઈન કર્યું સપના વિજાપુરા

ન્યૂઝ ઓફ ગાંધીનગર દૈનિક

સાહિત્ય સરિતા-

આયોજક : પ્રદીપ રાવલ



NOG SS No :- 334*
★વિષય:-"મેરેજ એનિવર્સરી"★
★શીર્ષક : જીવનના લેખાંજોખાં★
★પ્રકાર:- પદ્ય શબ્દ:- ૮૭★

લગ્નની વેદી પર ચડ્યા'તા અજાણ્યા બનીને, સપ્તપદી અનુસાર્યાં વચન નિભાવતાં નિભાવતાં.

જીવનના વર્ષો પસાર થયા સંઘર્ષ કરતાં કરતાં, જિંદગીમાં રંગો ભર્યાં આહિસ્તા આહિસ્તા.

ક્યાંક ક્યાંક ખટપટો થઈ સમયના વહેણમાં, ડુંખો સહેતા રહ્યા સમય પસાર કરતાં કરતાં.

ક્યાંક કડવાશ તો ક્યાંક મીઠાશનો સ્વાદ લેતાં, નાના નાના ઝઘડાઓ કરતા રહ્યા ફરતાં ફરતાં.

બાળઉછેર,ઘરસંભાળની જવાબદારી ઉઠાવતાં, જીવનના અવરોધો આંખી ગયા રમતાં રમતાં.

દાંપત્યજીવનના વર્ષો વીતી ગયા આડત્રીસ, એકમેકના સાથી બની રહ્યા જીવતાં જીવતાં.

બસ,હવે એક જ ઉમ્મીદ રહી છે ઈશ પર, જીવન મહેક્કતું પસાર થઈ જાય હસતાં હસતાં. મહેશભાઈ રાઠોડ "સ્નેહદીપ" હિંમતનગર
★★
N.O.G.- S.S.NO:387
વિષય: મેરેજ એનિવર્સરી
શિષેક: સંસાર રથ ના બે પૈડાં
"અધુરાં તો ય મધુરાં".
પ્રકાર: ગદ્ય શબ્દ: ૨૧૦
માબાપ દે જાણી,કર્મ લઈ જાય તાણી.
જનમ, મરણ ને પરણ ત્રણેય પ્રભુ ને શરણ.
ઉપરોક્ત બંને ઉક્તિ મને સાવ સાચી લાગે છે કે આપણા કર્મો ને આધિન જ આપણે ને જીવન સાથી મળે છે.
આ સંસાર રથ ના બે પૈડાં પરસ્પર પ્રેમ,આદર, કાળજી,ચાહત, જવાબ

દારી ના સાયુજ્ય થી જ સ-રસ ચાલે કે દોડે.ત્રીજા માટે કોઈ જગ્યા જ ન હોય.વિચાર ની કે પ્રવેશ ની!!
કારણકે આ આખી બેનમૂન ઈમારત પરસ્પર ના પ્રેમ અને વિશ્વાસ (ભરોસો) પર જ અડીખમ ટકી શકે.નહિતર કકડભૂસ !!
આ બંને ના અનમોલ જીવન નું જોઈન્ટ એકાઉન્ટ છે.
દો જીસ મગર ઈક જાન હે હમ... કોઈ પૂર્ણ નથી, એકબીજા ની ખામી/ખૂબી ને -અધુરા તો યે મધુરા ના સ્વીકાર ભાવે સંસાર નો રથ બંને એ ચલાવવાનો છે કે જેની લગામ ઈશ્વર ને હાથ (કર્મો) છે.
મોટા ભાગના લગ્નો બાળકો અને સમાજ ના ડર ને કારણે ટકેલાં હોય છે ભગવાન ને પણ જન્મ લેવો છે કે જ્યાં પ્રસન્ન દામ્પત્ય જીવન હોય, એવું મને લાગે છે.
જ્યાં પ્રસન્ન દામ્પત્ય જીવન હોય, રોમેરોમ માં દીવા પ્રગટાવીને "ધન્યો ગૃહસ્થાશ્રમ" જેવી અનુભૂતિ થાય તેને જ હપ્પી મેરેજ એનિવર્સરી કહેવાય. સૌને મારી મંગલ કામનાઓ...
"ઓ સાથી રે તેરે બિના ભી ક્યા જીના...."
પુનિતા બેન દવે -મણિનગર અમદાવાદ.

★★
NOG.ss No. 213
વિષય :- ‘મેરેજ એનિવર્સરી’
શીર્ષક :- ‘પરિણય પુષ્પ’
પ્રકાર :- પદ્ય, ગઝલ (શબ્દો :- ૧૨૨)
અડતાલીશમું પરિણય પુષ્પ, શ્યામના ચરણે ધરું છું.
સાજન ! પાનખરના પર્ણોં, તો ક્યાંક કાંટકોના હાર સહુ છું,
પ્રેમમા ગઝલ, તો ક્યાંક ભક્તિ સભર ભજન રચું છું,
બસંતની બહાર, તો ક્યાંક ફાલ્ગુનના રંગો ભરું છું,
ગગને ખીલે મયંક, તો ક્યાંક જલ્પિકાના સાજ છોડું છું.
રચેલી ગઝલને આંખો બંધ કરી, મન ધ્યાનસ્થ કરું છું,
લીલા વૃક્ષના પડછાયાં શોધવા, સમજીને કદમ ભરું છું.
આંગણે રોપેલા છોડનું સિંચન કરી, ઘટાદાર વૃક્ષ કરું છું,
ક્યારે ઉઘાળા ભરી જશું ? જગતમાં, તેની પ્રતિષ્ઠા કરું છું.
સમયે પુષ્પો પણ ખરી જાય, સંબંધોની સરખામણી કરું છું,
સંસાર સમંદર ભલે ખારો હોય, મીઠા જળનો કળશ ભરું છું.
આ ઉલ્ટી ચાલતી, જીવન કવનની શણેને મૃત્યુ ના કહો,
‘સ્વજને’ ‘ભાવ’ સાથે રચેલા, અંતિમ ગીતનો રિયાઝ કરું છું.
શ્રીયોગેશભાઈ પંડયા ‘સ્વજન’ જુનાગઢ.)
★★
NOGSS NO :158
વિષય : મેરેજ એનિવર્સરી
શીર્ષક : તારી સાથે જીવાય
પ્રકાર :પદ્ય શબ્દ :૮૮

જેટલું જીવાય તારી સાથે જીવાય,
પ્રેમનો સાગર બની જીવાય,
પ્રેમ દુનિયાને ન બતાવાય,
પ્રેમને નિભાવી જવાય!

સાથમા જિંદગી વહી જાય,
સંબંધ તો હૃદયથી બંધાય,
પ્રેમ લાગણી અનહદ થાય,
તારામાં વહી જવાય!

આ દુનિયા પોતાની લાગે,
આ હૈયાની ધડકન પારકી લાગે,
છેલ્લા શ્વાસ સુધી સાથ મળે,
મારા હૃદયમાં નિરંતર મહેક્યા કરે!

તારા વગર શૂન્ય છું,
તારા સંગાથમાં અનંત છું,
‘પ્રેમ’ મય બની જીવી લેવાય,
તારી સાથે અનુકૂળ થવાય!

શ્રી પાલજીભાઈ વી રાઠોડ ‘પ્રેમ’ આદરીયાણા (સુરેન્દ્રનગર)
★★

NOG SS NO. 187
વિષય : મેરેજ એનિવર્સરી.
શીર્ષક :દિવસ અવનવો.
પ્રકાર :પદ્ય શબ્દો ૭૩.

જીવનકેરી કિતાબ નો દિવસ એક રળિયામણો.
એ પળ, એ શણ યાદ આવતા આનંદ અંતરે ઊભરતો.

હેત, હુંક, પ્રેમ સ્નેહ અને વિશ્વાસ હેયે સંચરતો.
લાગણી કેરો દરિયો જાણે હેયે તો બસ ઊછળતો.

એક તું, એક હું માંથી અમે તણો થયો સરવાળો.
હેયા મહી એક હેયું બેહું જાણે સરોવર કેરો કિનારો.

શમણાંભરી આંખોને અરમાન નો હતો દરવાજો ઊઘડતો.
પગલાં ચાર એક થઈ ને ડગ નવી કેડીએ સંચરતો.

દિવસ છે આ ૧૬ એપ્રિલ નો જીવનનો અવનવો.
ગુરુદેવ સાથે માતાપિતાના આશીર્વાદ અને મિત્રોની શુભેચ્છાથી ઊભરતો.
રચયિતા:ચારુલતા દોશી.
★★
Nog SS no 2૦5
વિષય:મેરેજ ઓનસેરી
શિષેક:જીવન સાથી
શબ્દો:૧૫૦ રચના: ગદ્ય

આજ થી અઢાર વર્ષ પહેલાં મારા જીવન માં પહેલી વખત આવેલી અજાણી વ્યક્તિ એટલે મારા જીવન સાથી
૧૮ મી મે ૨૦૦૬ ના રોજ સગા સંબંધી ની હાજરી માં બ્રાહ્મણ ઓનાં મંત્રોચ્ચાર ની વચ્ચે અગ્નિ દેવ ની સાક્ષી માં હું તેમની સાથે સાત ફેરા ફરીયો હતો પછી કુળદેવી ના મંદીર મા જય ને એક નાનકડી બહેન ના હાથે છોડાછેળી છોડી હતી
અને વાત હું કહું કે કોય પણ દામ્પત્યજીવન મા આપણા હિન્દુ સંસ્કૃતિ ના નિયમ પ્રમાણે પતિ પત્ની વચ્ચે જો કોય પહેલી વખત રમત રમાતી હોય તો તેશે કોડી કોડીયા ની રમત થાળી કંકુ નાખી ને તેમાં પાણી ઉમેરીને તેમાં કોડી ઊ નાખવા ની
અને પતિ પત્ની ના બન્ને હાથ તેમાં નાખવા ના કોણ જલ્દી કોડી બહાર લાવે કોની હાર અને કોની જીત
પણ પત્ની હોય કે પતિ હોય આ તો ખાલી રમત છે પણ હાર માં હાર અને જીત માં જીત મહેસુશ કરે તે સાચા જીવન સાથી
પણ દરેક ના જીવન સાથી માં આપણ ને બે ગુણ જરૂર દેખાય શે?
એક ત્યાગ અને બીજો સમર્પણ
એક સ્ત્રી જ્યારે પોતાના માત પિતા કે નાના ભાઈ બહેન ને છોડી ને એક અજાણ્યા વ્યક્તિ ના જીવન માં આવે છે તેનાથી મોટો મને કોય ત્યાગ નથી હોતો અને અજાણ્યા કુટુંબ માં દુધ માં સાકળ ભળે તેમ ભળી જાવુ પછી આટ આટલા વર્ષો પછી પણ
કોય સંજોગોમાં તપકર રહી ને અડગ રીતે આપણી સાથે ઊભું રહ્યું જો કોય આ પથીક ની નજરે વ્યક્તિ હોય તો તે છે એક આપણું જીવન સાથી
પથીક ઊર્દે વિજયસિંહ બાબુભા ઝાલા દવાણા હળવદ
★★
NOG SS NO- 195
વિષય:- મેરેજ અનીવર્સરી
શીર્ષક:- સુખી દામ્પત્ય
પ્રકાર:- પદ્ય અછાંદસ શબ્દો :- ૭૧

અમૃત હું ને રમા તુ
જીવન માં પ્રેમ જમા તુ

મન હું ને તન તુ
મુજ સંસાર માં તમા તુ

સવાર હું ને સાંજ તુ
મારા શરીર માં શમા તુ

જીવ હું ને શીવ તુ
મારા ખ્યાબની ખમા તુ

રામ હું ને શ્યામ તુ
મારા ઘર નો ઘનશ્યામ તુ

જીવન હું ને કવન તુ
મારા ચિત્તની યુસ્મા તુ

સ્નેહ હું ને જ્ઞાન તુ
મારા જીવનનુ વિજ્ઞાન તુ
અમૃત શ્રીમાણી ..મહેસાણા
★★
NOG SS NO :219*
★વિષય: લગ્ન તિથિ★
★શબ્દો સંખ્યા : ૨૩૪★
★લગ્ન તિથિ — યાદોની સુગંધિત ઝાંખી★
લગ્ન તિથિ... એ માત્ર કેલેન્ડરમાં નિશાનમારેલી એક તારીખ નહીં, પણ જીવનના અનમોલ પળોની યાદગાર ઉજવણી છે. આ તિથિ એ દિવસ યાદ અપાવે છે જ્યારે બે અલગ હૃદયો એક થવાની કસમ ખાતા, જીવનભરના સંગાથની શરૂઆત કરે છે. દરેક વરસે આવતા આ દિવસે એ પ્રસંગ નજર સામે ફરતો જાય છે — નવવધૂના શરમાયા નયનો, દુલ્હાની ઉંમંગભર્યા ચહેરા, મંડપની ઘંટધ્વનિ, અને પરિવારજનોની ખુશીઓથી ભરેલી આંખો... એ ક્ષણો એવી હોય છે જેમના શબ્દોમાં વર્ણન શક્ય જ ન હોય. લગ્ન તિથિ એ સંબંધોની પુન:પુષ્ટિ છે. — પ્રેમની, સમર્પણની અને સહભાગિતાની. આ દિવસે પ્રેમીઓ માત્ર લગ્નને યાદ નથી કરતા, પણ તેમના વચ્ચે ઊડાતી જતી સમજણ, મળેલા સપનાના સાથ અને જીવને સાથે જીવવાની પ્રતિજ્ઞાનું પુનસ્મરણ પણ કરે છે. ક્યારેક છૂટી ગયેલી યાદોને આ તિથિ પાછી જીવંત કરી દે છે. જૂના ફોટાઓની પળોમાં ખોવાઈ જઈએ ત્યારે લાગણીના વરસાદે આંખો ભીની થઈ જાય છે. સાથે મળીને ગુજારેલી પળો, મળેલા સંઘર્ષો અને જીતેલી સફળતાઓ બધું જ એક પછી એક મનમાં ફરી વળે છે. લગ્ન તિથિ એ માત્ર પતિ-પત્ની માટે નહીં, પણ આખા કુટુંબ માટે પવિત્રતા અને એકતાનો અવસર હોય છે. બાળકો માટે તે માતાપિતાની પ્રેમભીની ગાથા હોય છે, તો વડીલો માટે સંસ્કારોનાં સજીવ પાથેય. દરેક વરસે આ તિથિ પ્રેમને ફરીથી ઉજવવાની, લાગણીઓ નવા કરાર સાથે જીવનમાં સંભળાવવાની તક આપે છે. સમય બદલાય, વર્ષ બદલાય, પણ પ્રેમ, વિશ્વાસ અને સંગાથની આ બંધણી તિથિ સદેવ અમર રહી જાય છે.

નયના જે. સોલંકી..આંખો
★★
N.O.G. S.S. No.0102..
વિષય:- મેરેજ એનિવર્સરી.
શીર્ષક:- મારી પપ મી મેરેજ એનિવર્સરી.
પ્રકાર,-,- પદ્ય . શબ્દ સંખ્યા:-૧૦૧.
આવી રૂડી રડમી મે ૨૦૨૫ શુક્રવારનો દિન,
ઉજવણી આજે પપમી મેરેજ એનિવર્સરીની,
વિતી ગઈ અડધી સદી માંડ્યા હતા પ્રભુતામાં પગલાં,
સુંદર પુત્ર અને પુત્રી અને તેનો સંસાર.
પુત્ર , પુત્રવધૂ અને પ્રપોત્ર સાથે કરીએ પતિ પત્ની લીલાલહેર ,
કદી કંઈ ઓછું આવવા ન દીયે રાખે અંતરથી ધ્યાન.
સવારથી રાત્રે સુધી રાખે સતત અમારી દેખભાળ,
વિતાવીએ નિવૃત્તિના દિન કરીયે પ્રભુ ભજન.
દિકરી જમાઈ તેના સંતાનો,રોજ પુછે ખબર અંતર,
સુખી સંસારમાં તેવો કરે રોજે રોજ મોજે મોજ.
ભાઈ,બહેનો,સગા સંબંધીઓ, બહોળા મિત્રમંડળ,
હજારો વિદ્યાર્થીઓનો પ્રેમ, સૌની દુવાઓ, પ્રભુ આશિષ.
પત્નીનો પ્રેમ, અગાધ લાગણી, કાંઈ ખુટે ન જીવનમાં.
બાકી વર્ષ વિતે આવાં સારા.એ જ પ્રભુ પ્રાથના.
રતીલાલ વાયડા

હાથીજણમાં જીવ લેનાર પાલતું શ્વાનના માલિકની ધરપકડ, શ્વાનનું રજિસ્ટ્રેશન કરાવ્યું ન હતું



હાથીજણ સર્કલ પાસેની રાધે રેસિડન્સી નામની સોસાયટીમાં સોમવારે રાતના સમયે પાલતું રોટવિલર શ્વાને ચાર મહિનાની બાળકીને બચકાં ભરીને માસુમ બાળકીને લોહીલુહાણ કરી હતી. સારવાર દરમિયાન બાળકીનું મોત થયું હતું. ત્યારબાદ પોલીસે બાળકીને મૃતદેહનું પોસ્ટમોર્ટમ કરાવીને શ્વાનના માલિક સામે ગુનો નોંધતાં શ્વાનના માલિક દિલીપ પટેલની ધરપકડ કરવામાં આવી છે. પોલીસની પ્રાથમિક તપાસમાં શ્વાનના માલિક રાધેરેસિડન્સીમાં રહીશે તેમના પાલતું શ્વાનનું મ્યુનિસિપલ કોર્પોરેશનમાં રજિસ્ટ્રેશન કરાવ્યું ન હતું. અગાઉ કુતરાના કારણે સોસાયટીના ઘણા સભ્યોને ખૂબ જ હેરાનગતિ થઈ હતી.

સોસાયટીમાં જે તે વખતે એક મહિલાને અગાઉ કૂતરુ કરડયું હોવાથી કૂતરુ અહીં નહીં રાખવા બાબતે બોલાચાલી થઈ હતી. આ ઉપરાંત સોસાયટીના સભ્ય દિલીપભાઈને કૂતરા બાબતે વારંવાર કહેવા છતાં કોઈ પણ

જરૂરી પગલાં ભર્યા નથી. ગંભીર બેદરકારીના કારણે નાની બાળકીનું મોત થયું છે. દીલીપ પટેલ દ્વારા રાખવામાં આવેલા પાલતુ કૂતરાં રોટવિલર ચાર મહિનાની બાળકીને ફાડી ખાધી હતી. પેટ ઓનર્સે ડોગનું રજિસ્ટ્રેશન કરાવ્યુ ન હતું. ઘટના પછી મ્યુનિ.ની ટીમ મંગળવારે સવારે ઘટના સ્થળ ઉપર પહોંચી એ સમયે પેટ ઓનર્સ ફ્લેટને તાલુ મારી કરાર થઈ ગયો હતો. આ પાલતુ કૂતરાને મેમનગર રાખવામાં આવ્યો હોવાની માહિતી મળતા મેનગર ખાતેથી કૂતરાનો કબજો લઈ દાણીલીમડા ઢોર ડબા ખાતે મોકલી અપામો હોવાનુ સી.એન.સી.ડી.વિભાગના વડા નરેશ રાજપૂતે કહ્યું હતું.

અમદાવાદમાં જે રિક્ષા ચાલકોએ મીટર ન લગાવ્યું હોય તેની સામે પોલીસે કડક કાર્યવાહી કરી

અમદાવાદ, તા. ૧ જાન્યુઆરી ૨૦૨૫થી અમદાવાદ શહેર પોલીસ કમિશનર જી.એસ. મલિક દ્વારા રિક્ષા ચાલકો માટે મીટર લગાવવું અને તેને ચાલુ હાલતમાં રાખવું ફરજિયાત કરાયું હતું. ત્યાર પછી અમુક રિક્ષા ચાલકોએ મીટર લગાવ્યું ન હોવાથી પોલીસે કડક કાર્યવાહી હાથ ધરી છે. શહેર ટ્રાફિક પોલીસે મીટર વગર ચાલતા ૨૮,૧૧૨ રિક્ષા ચાલકો વિરુદ્ધ અત્યાર સુધીમાં કુલ ? ૧.૫૬ કરોડનો દંડ વસૂલ કર્યો છે. પોલીસ કમિશનર દ્વારા અપીલ છે કે, તમામ રિક્ષા ચાલકો દ્વારા મીટર ફરજિયાત લગાવવામાં આવે જેથી તેઓ દંડથી બચી શકે.

પીવાના પાણીનો પ્રશ્ન સોલ્વ કરવા મ્યુ. કમિશનર મેદાને ,ઘરે ઘરે જઈ પરિસ્થિતિનો તાગ મેળવ્યો

વડોદરા શહેરના પૂર્વ અને દક્ષિણ વિસ્તારમાં પીવાના પાણીની સમસ્યાના કાયમી નિરાકરણ માટે નવો સ્ત્રોત વિકસાવવા તંત્રએ વિચારણા કરી છે . તેમજ પૂર્વ વિસ્તારમાં ખુદ મ્યુનિસિપલ કમિશનરે જાતે સ્થળ વિઝીટ કરી પાણી વિતરણ અને પાણીની ગુણવત્તા બાબતે નિરીક્ષણ કર્યું હતું. શહેરના પૂર્વ અને દક્ષિણ વિસ્તારમાં અવારનવાર પૂરતા



પ્રમાણમાં અને પૂરતા પ્રેસરથી પીવાના પાણીની સમસ્યા સર્જાય છે . પાણીના કકળાટના કાયમી નિરાકરણ માટે તંત્રએ કમર કસી છે . આજે ખુદ મ્યુનિસિપલ કમિશનર અરુણ મહેશકુમાર બાબુએ પાણી પુરવઠાના અધિકારીઓને સાથે રાખી પૂર્વ વિસ્તારમાં નાલંદા ટાંકીની આસપાસની સોસાયટીઓમાં રહી સોની રૂબરૂ મુલાકાત લઈ પાણી વિતરણ બાબતે તથા પાણીની ગુણવત્તા બાબતે

નિરીક્ષણ કર્યું હતું. આ ઉપરાંત નાલંદા ટાંકી ખાતે પણ વિઝીટ કરી વિતરણ વ્યવસ્થાની સમીક્ષા કરી હતી. કમિશનરનું કહેવું છે કે, નિયમ મુજબ એક કલાક પાણી આપવાનું હોય છે પરંતુ પાણીની ટાંકીની નજીકના વિસ્તારમાં પ્રેસર વધુ હોવાથી ૪૫ મિનિટ પાણી આપવામાં આવે છે, જ્યારે દૂરના વિસ્તારમાં એક

કલાક સુધી પાણી વિતરણ કરાય છે, આજે પીવાના પાણીની સમસ્યાનું નિરાકરણ આવે તે માટે પાણીની ટાંકીની અ ૧ સ ૫ ૧ સ ન ૧ સોસાયટીઓમાં રહીશોની મુલાકાત લીધી છે, હવે પાણીની ટાંકીથી દુરના વિસ્તારમાં સમસ્યા જાણીશું, દર મંગળવારે લોકોની સમસ્યાના નિરાકરણ માટે

ઝોનલ કચેરી ખાતે પણ સ્થાનિક કાઉન્સિલર ની ઉપસ્થિતિમાં બેઠક યોજાય છે, ખાસ કરીને, પૂર્વ અને દક્ષિણ વિસ્તારમાં પાણીની સમસ્યાનું કાયમી ધોરણે નિરાકરણ આવે તે માટે ટાઈપ કરી ૨૪ કિલોમીટર લંબાઈની પાઈપલાઈન નાખી પાણીનો નવો સ્ત્રોત ઊભો કરાશે.

ભવિષ્યના પડકારો માટે સજ્જ બનતું ગુજરાત: ગુજરાતના યુવાનોને ‘ફ્યુચર રેડી’ બનાવવા માટે હવે અમદાવાદમાં ‘આઈ-ફેક્ટરી લેબ’



કૌશલ્યા — ૫ રિકલ યુનિવર્સિટી દ્વારા ઈન્ડસ્ટ્રી ૪.૦ જેવી ઉભરતી ટેકનોલોજી અંગે રાજ્યના યુવાનોને તાલીમ આપવા ઈન્ડસ્ટ્રી ૪.૦ લેબની શરૂઆત કરવામાં આવી છે. ભારત સરકારના ભારે ઉદ્યોગ મંત્રાલયના સહયોગથી, કૌશલ્યા યુનિવર્સિટીએ અમદાવાદના કુબેરનગર ખાતે આવેલી

ઔદ્યોગિક તાલીમ સંસ્થામાં આ આધુનિક આઈ-ફેક્ટરી લેબનું નિર્માણ કર્યું છે. મુખ્યમંત્રી શ્રી ભૂપેન્દ્ર પટેલે રાજ્યના યુવાનોને વૈશ્વિક સ્તરે સ્પર્ધાત્મક બનાવવા માટે સતત પ્રયાસો કર્યા છે. તેમના માર્ગદર્શન હેઠળ ગુજરાતે xફ્યુચર-રેડીx હ્યુમન રિસોર્સ વિકસિત કરવા માટે નવીન અને આધુનિક અભિગમ અપનાવ્યો

છે. આ લેબના માધ્યમથી વિવિધ અભ્યાસક્રમો દ્વારા ગુજરાતના યુવાનોને રોબોટિક્સ, ઈન્ટરનેટ ઓફ થિંગ્સ, ૩ડી એનાલિટિક્સ, અને સાયબર-ફિઝિકલ સિસ્ટમ જેવી ઈન્ડસ્ટ્રી ૪.૦ ટેકનોલોજીની તાલીમ મળશે. ઈન્ડસ્ટ્રી ૪.૦ ના અમલીકરણ માટે આ લેબમાં સાયબર ફિઝિકલ સિસ્ટમ્સ, આઈ.ઓ.ટી., રોબોટીક્સને

લગતા વિવિધ મોડ્યુલની તાલીમ આપવામાં આવશે. આ લેબમાં પ્રોડક્ટના ઓર્ડરથી લઈ તેના ડીલીવરી સુધીની સમગ્ર પ્રક્રિયા ઓટોમેટીક થાય તે માટેની ટેકનોલોજીની તાલીમ આપવામાં આવશે. તેનાથી ઉદ્યોગોમાં કાર્યરત માનવબળ આ નવીન ટેકનોલોજીથી માહિતગાર થશે. આ લેબના માધ્યમથી વિવિધ ઉદ્યોગો સંબંધિત માનવબળને તાલીમ આપી આ ટેકનોલોજી અપનાવે તે મુખ્ય હેતુ છે. આ ઉપરાંત વિવિધ શૈક્ષણિક તેમજ ટેકનીકલ સંસ્થાઓના વિદ્યાર્થીઓને પણ તાલીમ આપવામાં આવશે. જેથી રાજ્યના ઉદ્યોગોને જરૂરિયાત અનુસારનું કુશળ માનવબળ મળી

રહેશે અને રાજ્યના યુવાનો માટે રોજગારીની નવી તકો ઉભી થશે. આ પ્રયાસો માત્ર તાલીમ પૂરતા નથી, પણ રાજ્યમાં વૈશ્વિક સ્તરે સ્પર્ધાત્મક ઉદ્યોગોનું માળખું ઊભું કરવાનું મુખ્ય લક્ષ્ય છે. વર્ષ ૨૦૪૭ સુધી ભારતને વિકસિત રાષ્ટ્રમાં રૂપાંતરિત કરવાના વડાપ્રધાન શ્રી નરેન્દ્ર મોદીના વિઝનને સાકાર કરવામાં આ પહેલ સકારાત્મક ભૂમિકા નિભાવશે. વડાપ્રધાનશ્રીના નેતૃત્વમાં ભારત આજે ગ્લોબલ ઈનોવેશન ઈન્સેક્સમાં ૪૦મા સ્થાને પહોંચી ગયું છે. વૈશ્વિક મૂલ્ય શ્રૃંખલાઓમાં ભારતને મહત્વપૂર્ણ કક્કી બનાવવા માટે ઉદ્યોગો અને સાહસિકો મહત્વપૂર્ણ ભૂમિકા ભજવે છે.



(હેલ્થ કેર ફાઉન્ડેશન) હોસ્પિટલ રત્નમણી મેટલ્સ અને ટ્યુબ્સ લિમિટેડ ના સહયોગ થી "દ્રષ્ટિ રથ" દ્વારા સીમેજ ગામ ખાતે ફી વિના મૂલ્ય આંખ ની તપાસ અને સલાહ આપવા માં આવી જેમાં ૧૧૫ લાભાર્થી લાભ લીધો હતો જરૂરિયાત ને મફત ચશ્મા વિતરણ કરવા માં આવ્યા હતા

"સંગ્રહ ખોરી હટાવો, દેશ સાથે જોડાઓ"

ઉપર્યુક્ત વિષય પરત્વે જણાવવાનું કે, આવશ્યક ચીજવસ્તુઓની સંગ્રહખોરી, નફાખોરી તથા કાળાબજારી જેવી પ્રવૃત્તિઓ ન થાય તે માટે જરૂરી પગલાં લેવા જણાવેલ છે. સ્થાનિક વિકેત્ર, રીટેલર, પ્રોસેસર, મિલર અને ઈમ્પોર્ટરને આ બાબતે માહિતગાર કરવા અને જો કોઈ ગેરરીતિ જણાય તો આવશ્યક ચીજવસ્તુ અધિનિયમ-૧૯૫૫ અથવા જરૂર જણાય તો પી.બી.એમ. ૧૯૮૦ અંતર્ગત કાર્યવાહી કરવા જણાવેલ છે. જે બાબતની પ્રસિધ્ધિ આ સાથે સામેલ છે જે ગાંધીનગર જિલ્લામાં પ્રસિધ્ધ થતા અખબારોમાં બહોળી પ્રસિધ્ધિ કરાવવા વિનંતી છે.

હાલની પ્રવર્તમાન પરિસ્થિતિમાં પહોંચી વળવા માટે અગ્રેના ગાંધીનગર જિલ્લામાં આવશ્યક ચીજવસ્તુઓની સરળ ઉપલબ્ધિ અને ભાવનિયંત્રણ માટે તકેદારી રાખવા સરકારશ્રી દ્વારા જિલ્લા વહીવટી તંત્રને સતર્ક રહેવા સૂચનાઓ આપવામાં આવેલ છે. જે અન્વયે જિલ્લા પુરવઠા અધિકારીશ્રી, ગાંધીનગર દ્વારા જિલ્લામાં આવશ્યક ચીજવસ્તુઓની સંગ્રહખોરી, નફાખોરી તથા કાળાબજારી જેવી પ્રવૃત્તિઓ ન થાય તે માટે તમામ સ્થાનિક વિકેત્ર, રીટેલર, હોલસેલર્સ, પ્રોસેસર, મિલર અને ઈમ્પોર્ટર, જિલ્લાની તમામ ગેસ એજન્સીઓના તેમજ પેટ્રોલિયમ કંપનીના અધિકારીશ્રી અને પેટ્રોલપંપના માલિકશ્રીઓને જરૂરી કાયદાકીય નિયમોનું પાલન કરવા જણાવવામાં આવેલ છે. સરકારશ્રી દ્વારા નક્કી કરવામાં આવેલ કુલ-ચીજવસ્તુઓના ભાવ અને જથ્થાની વિગતો નિયમિત ધોરણે પોર્ટલ પર ઉત્તર અપલોડ કરવા પણ જણાવેલ છે. વધુમાં, પ્રવર્તમાન પરિસ્થિતિઓને કારણે પેટ્રોલ, ડીઝલ, સીએનજી અને ગેસ એજન્સીના મેનેજરશ્રીઓ/માલિકો, અનાજ ક્રિયાણાના હોલસેલ વેપારીઓ/નાના વેપારીઓ.

ડાંગના વહી જતા પાણીને નાના અને મધ્યમ કદના ડેમો/વિયરોના નિર્માણથી ડાંગમાં જ રોકી, ડાંગના લોકોની પાણીની જરૂરિયાત કાયમી રીતે સંતોષવાની દિશામાં કાર્યરત ડબલ એન્જીન સરકાર



આહવા-ડાંગ ગુજરાતમા સૌથી વધારે વરસાદ ડાંગ જિલ્લામા વરસતો હોય છે ત્યારે, અહી વધુમા વધુ સંખ્યામા ચેકડેમ અને વિયર બનાવી, સિંચાઈ માટે પાણી રોકી, લોકોને ખેતી તરફ વધુ પ્રેરિત કરી શકાય તે માટે દેશના વડાપ્રધાન શ્રી નરેન્દ્રભાઈ મોદી સતત ચિંતિત છે. તો રાજ્યની શ્રી ભૂપેન્દ્રભાઈ પટેલની સરકાર પણ લોકોની સુખાકારી માટે સતત ચિંતિત અને પ્રયત્નશીલ છે. આ માટે સમગ્ર ગુજરાતમા સરકાર દ્વારા ઉદવહન સિંચાઈ યોજના તેમજ હયાત ડેમોનું રીપેરીંગ અને નવિનિકરણ કરીને, પાણીની સુવિધાઓ પુરી પાડવામા આવી રહી છે. ત્યારે રાજ્યના છેવાડે આવેલ ડાંગ જિલ્લામા પણ, પાણીની તંગી દૂર કરવા તમામ સુવિધાઓ ઉભી કરી પાણીની સમસ્યા દૂર થાય તે માટે રાજ્ય સરકારની તૈયારી છે. જેમા રાજ્ય

સરકાર દ્વારા ડાંગ જિલ્લામા તબક્કાવાર જરૂરિયાત મુજબ ડેમો અને વિયર બનાવવામા આવી રહ્યા છે. ઉલ્લેખનીય છે, કે, ડાંગ જિલ્લાની વિશિષ્ટ ભૌગોલિક પરિસ્થિતિને કારણે અહી ખાબકતા ધોધમાર વરસાદને લીધે ધસમસતા પાણીના આવરાને લીધે ટીપિકલ ડીઝાઈન મુજબના નાના ચેકડેમોની આવરદા ખૂબ ટૂંકી રહેવા પામે છે. આવા ચેકડેમોમા નદીના પાણી સાથે કાંપ, માટી, પથ્થરો, વૃક્ષો વિગેરે પણ તણાઈ આવતા હોઈ, ચેકડેમોને ભારે નુકશાન પછા થતુ હોય છે. સરવાળે, આવા ચેકડેમો લોકભોગ્ય ન રહેતા, પાણીની સમસ્યા ઠેર ની ઠેર રહેવા પામે છે.

આ પરિસ્થિતિના ઉકેલ સ્વરૂપે વેર-ર યોજના વિભાગ-વ્યારા હસ્તકના જુજ પ્રોજેક્ટ કેનાલ સબ ડિવિઝન-૨, આહવા

તથા દમણગંગા કેનાલ સબ ડિવિઝન-૩, આહવા દ્વારા રાજ્ય સરકારની મંજૂરી સાથે સૂચિત સ્થળ/નદીના કોતરોની તાંત્રિક શક્તિઓ ચકાસી, મોજણી, સંશોધન અને આલેખન બાદ ટેન્ડર પ્રક્રિયા અનુસાર મોટા ચેકડેમો બનાવવાની કાર્યવાહી હાથ ધરવામા આવી રહી છે. આ કામગીરી અંતર્ગત ડાંગ જિલ્લામા અત્યાર સુધી દમણગંગા યોજના વર્તુળ-વલસાડ દ્વારા કુલ રૂ. ૨૦૧૫.૨૩ લાખના ખર્ચે ૨૪ જેટલા ચેકડેમોનું નિર્માણ કાર્ય પૂર્ણ કરવામા આવ્યું છે. જેની જળ સંગ્રહ શક્તિ ૩૨.૨૭ મીટર ઘનફૂટ અને લાભાન્વિત વિસ્તાર ૮૭૬ હેક્ટર જેટલો થાય છે. તેજ રીતે ઉકાઈ વર્તુળ-ઉકાઈ દ્વારા જિલ્લામા રૂ. ૬૨૦૭.૨૪ લાખના ખર્ચે ૧૧૦ ચેકડેમોનું નિર્માણ કાર્ય સંપન્ન કરાયું છે. જેની જળ સંગ્રહ શક્તિ ૧૯૨.૮૦ મીટર ઘન ફૂટ તથા લાભાન્વિત

વિસ્તાર ૧૯૬૪ હેક્ટર છે. આમ, આ બન્ને વિભાગો દ્વારા કુલ રૂ. ૮૨૨૨.૪૭ લાખના ખર્ચે ૧૪૩ ચેકડેમોનું કામ પૂર્ણ કરાયું છે. જેનાથી ૨૨૩.૧૭ મીટર ઘનફૂટ જળ સંગ્રહ શક્તિ સાથે ૨૮૪૦ હેક્ટર વિસ્તારને લાભ મળી રહ્યો છે. ઉપરાંત ઉક્ત બન્ને વિભાગોના કુલ રૂ. ૪૭૧૧ લાખની લાગતના અન્ય ૮ જેટલા ચેકડેમોના કામો પ્રગતિ હેઠળ છે. જ્યારે અને ૨૦૨૪-૨૫ ના વર્ષમા બીજા રૂ. ૧૮૮૮ લાખની કિંમતન કુલ ૧૨ નવા ચેકડેમને રાજ્ય સરકારની વહીવટી મંજૂરી મળવા પામી છે. તો સને ૨૦૨૫-૨૬ ના વર્ષ માટે કુલ રૂ. ૭૭૪૨ લાખની કિંમતના અન્ય ૨૨ ચેકડેમ/વિયરનું આયોજન પણ ઉક્ત વિભાગો દ્વારા ઘડી કાઢવામા આવ્યું છે. ડાંગના વહી જતા પાણીને નાના અને મધ્યમ કદના ડેમો/વિયરોના નિર્માણથી ડાંગમાં જ રોકી, ડાંગના લોકોની પાણીની જરૂરિયાત કાયમી રીતે સંતોષવાની દિશામાં વડાપ્રધાન શ્રી નરેન્દ્રભાઈ મોદી, અને મુખ્યમંત્રી શ્રી ભૂપેન્દ્રભાઈ પટેલની ડબલ એન્જીન સરકાર કાર્ય કરી રહી છે. ઉલ્લેખનીય છે કે, વેર-ર યોજના વિભાગ, વ્યારા હસ્તક ડાંગ જિલ્લામાં બે પેટા વિભાગીય કચેરીઓ કાર્યરત છે. (૧) જૂજ યોજના નહેર પેટા વિભાગ-નં.૨, આહવા અને, (૨) દમણગંગા નહેર પેટા વિભાગ-નં.૩, આહવા. સરકારશ્રી દ્વારા આ પેટા કચેરીઓના માધ્યમથી ડાંગ જિલ્લામાંથી પસાર થતી પુણા,

સુબીર તાલુકાના ખાર્જુણા,વાહુટિયા,કેસબંધ, હનવતપાડા ગામે "ગ્રીષ્મ બાળ શિબિર" યોજાઈ



દિવાળીબેન ટ્રસ્ટ બારડોલી અને દેસાઈ ફાઉન્ડેશન નવસારી દ્વારા એપ્રિલ અને મે માં "ગ્રીષ્મ બાળ

શિબિર" નું આયોજન કરવામાં આવ્યું હતું. જેમાં પ્રાથમિક શાળા ,વાહુટિયા, હતો.

કેસબંધ,હનવતપાડા ૫૦૦ થી વધુ બાળકોએ ઉત્સાહપૂર્વક ભાગ લીધો હતો.

અમદાવાદમાં ગેરકાયદે રહેતા બાંગ્લાદેશી અને બોગસ ડોક્યુમેન્ટ બનાવતા એજન્ટની ધરપકડ

અમદાવાદ શહેરમાં આવેલા ચંડોળા તળાવ અને આસપાસના વિસ્તારમાં ગેરકાયદે બાંધકામ કરીને બાંગ્લાદેશીઓને મકાન ભાડે આપીને મોટાપાયે કાળો કારોબાર કરનાર લલ્લા બિહારીની ધરપકડ થઈ ચૂકી છે. જ્યારે ચંડોળા તળાવ વિસ્તારમાં ગેરકાયદે રહેતા બાંગ્લાદેશીઓને ઝડપીને ડીપોર્ટ કરી દેવાયા છે. ત્યારે હવે છજીની તપાસમાં મોટો ઘટસ્ફોટ થયો છે. ચંડોળા તળાવ આસપાસ રહેતા બાંગ્લાદેશીઓએ બોગસ ડોક્યુમેન્ટ બનાવ્યા હતા તે બનાવવા માટે અમદાવાદ મ્યુનિસિપલ કોર્પોરેશનના વિપક્ષના નેતા શહેઝાદ પઠાણ સહિતના કોંગ્રેસના કોર્પોરેટરના લેટરપેડોનું ઉપયોગ કરાયો હોવાનું ખૂલ્યું છે. હાલ, એટીએસએ આ મામલે અમદાવાદથી રાણા સરકાર ઉર્ફ મોહમ્મદ દીદાર આલમ નામના બાંગ્લાદેશી અને બોગસ ડોક્યુમેન્ટ બનાવનારા એક એજન્ટની ધરપકડ કરીને આગળની કાર્યવાહી હાથ ધરી છે. બાંગ્લાદેશીની પૂછપરછમાં સામે આવ્યું કે તેણે કોંગ્રેસના કોર્પોરેટરના લેટરપેડ ઉપર નકલી ડોક્યુમેન્ટ બનાવ્યા હતા. આરોપીની દુકાનમાંથી પણ ૧૩ જેટલા બાંગ્લાદેશીના નકલી ડોક્યુમેન્ટ મળી આવ્યા છે. બાંગ્લાદેશી નારોલમાં રહેતો હતો. આરોપી તેના મકાનની નીચે વીઆઈપી મોબાઈલ એન્ડ મની ટ્રાન્સફર નામની દુકાન ચલાવે છે. તેણે પોતાના ખોટા આઈડી યુફ બનાવી ભારતીય પાસપોર્ટ કઢાવ્યો હતો. રાણા સરકારે અને રોબુલ સ્લામાનાએ નારોલ મણિયાર પેટ્રોલ પંપ સામે આવેલ અલકુરેશ એન્ટરપ્રાઈઝના સોહેબ કુરેશી સાથે મળીને બીજા બાંગ્લાદેશી અને અન્ય લોકોના પણ આધારકાર્ડ, પાનકાર્ડ, ઈલેક્શન કાર્ડ સહિતના ખોટા દસ્તાવેજો બનાવી પાસપોર્ટ કઢાવી આપ્યા હતા. સમગ્ર મામલે શહેજાદ ખાન પઠાણની પણ સંડોવણી સામે આવી છે.